

Hawai‘i, Moku O Ka Hau Me Ke Ahi

‘O Poli‘ahu ke akua wahine nona ka hau anu o Mauna Kea, pō‘ai ‘ia e ka ‘ohu, ho‘olako ana i nā punawai me nā kahawai o ka ‘āina. Ua ‘ike ‘ia kona kino kanaka no ke komo i kāna hana punahele: ‘o ka he‘e hōlua mai uka a ke kai.

‘O Pele kekahi akua wahine puni i ka he‘e hōlua, ‘o ia ke akua o ke ahi ‘ena‘ena. Ma hope o ka ‘imi ‘ana i kahi ‘olu‘olu ma ‘ō a ma ‘ane‘i o Hawai‘i, ua noho pa‘a ‘o ia ma Kīlauea. ‘O kona ‘āina ka hapa hema o ka mokupuni, ‘ike ‘ia ma ka hānau ‘ia o ka ‘āina hou. ‘Ike ‘ia ‘o Pele ma nā kino like ‘ole – a ma kona kino wahine u‘i i ‘a‘a ai ‘o ia i ka he‘e hōlua me Poli‘ahu.

Ua pi‘i lāua i ka wēkiu o ke ala hōlua a holo i kai – ‘o Pele i mua, a laila ‘o Poli‘ahu, a laila ‘o Pele, a laila ‘o Poli‘ahu. Ma ka ulu ‘ana o ka wikiwiki o ka he‘e, ua hele a wela ka ‘āina ma lalo. Ma ia wela ‘ana a‘e o ka ‘āina i ‘ike ai ‘o Poli‘ahu, ‘o Pele nō kona hoa heihei.

Ulu a‘ela ko Pele uluhua i ka walea o kahi Poli‘ahu i ka he‘e hōlua. Ua hū a‘e ka pele mai nā ana i ‘ike ‘ole i ka pele no ka wā lō‘ihi. Ua ho‘i a‘e ‘o Poli‘ahu i kona wēkiu e kia‘i i kona kapa hau mai ke kuni ‘ia e ko Pele ‘ena‘ena.

Naueue ka moku i ka paio ‘ana o nā akua wahine ‘elua. Hahai ko Poli‘ahu hau anu i ko Pele ahi a hiki loa i ke kai, e like me ka wikiwiki o ka holo ‘ana o nā akua wahine ma ka hōlua. Ma ia heihei, ua eo ‘o Poli‘ahu ma luna o Pele. Mai ia manawa mai, ‘a‘ole i hū hou ka pele ma Mauna Kea a ma ka hapa ‘ākau o Hawai‘i Mokupuni, a ua mau ko Pele ho‘oulu ‘ana i ka hapa hema o ka mokupuni me kona ahi ‘ena‘ena.